

REGIONAL NEWS UNIT
AKASHVANI, GUWAHATI
0000000000

Date : 08-04-2026

Time : 17-15 Hrs

ASSAMESE EVEN BULLETIN

.....

- ১। ৰাজ্যৰ ১২৬টা বিধানসভা সমষ্টিত কাইলৈ প্ৰথমবাৰৰ বাবে একেটা পৰ্যায়ত ভোটগ্ৰহণ। নিৰ্বাচন মুক্ত, নিকা আৰু শান্তিপূৰ্ণভাৱে সম্পন্ন কৰাৰ বাবে প্ৰশাসনৰ প্ৰস্তুতি সম্পূৰ্ণ।
- ২। নিৰ্বাচনী দায়িত্বত থকা প্ৰিজাইডিং, প'লিং আৰু নিৰাপত্তাৰক্ষীৰ ইভিএমসহ কৰ্তব্যস্থানত উপস্থিত।
- ৩। নিৰ্বাচনী ব্যস্ততাৰ মাজতেই অসমবাসী পৰম্পৰাগত উৎসাহ-উদ্দীপনাৰে হেঁপাহৰ ৰঙালী বিহু পালন কৰিবলৈ সাজু।

আৰু

- ৪। আই পি এল ক্ৰিকেট প্ৰতিযোগিতাত আজি দেলহি কেপিটেলছ আৰু গুজৰাট টাইটানছ মুখামুখি।

00000

ৰাজ্যৰ ১২৬টা বিধানসভা সমষ্টিত কাইলৈ প্ৰথমবাৰৰ বাবে একেটা পৰ্যায়তে ভোটগ্ৰহণ কৰা হ'ব। বিধানসভা নিৰ্বাচন মুক্ত, নিকা আৰু শান্তিপূৰ্ণভাৱে সম্পন্ন কৰিবলৈ প্ৰশাসনে প্ৰস্তুতি সম্পূৰ্ণ কৰি তুলিছে। এইবাৰৰ নিৰ্বাচনত ৫৯ গৰাকী মহিলা প্ৰাৰ্থীকে ধৰি মুঠ ৭২২ গৰাকী প্ৰাৰ্থীয়ে প্ৰতিদ্বন্দ্বিতা কৰিছে। ৰাজ্যত এইবাৰ ২ কোটি ৫০ লাখ ভোটদাতাই ভোটাধিকাৰ সাব্যস্ত কৰিব। ইয়াৰে ১ কোটি ২৫ লাখ পুৰুষ, ১ কোটি ২৫ লাখ মহিলা আৰু ৩৪৩ গৰাকী তৃতীয় লিংগৰ ভোটদাতা। ৰাজ্যখনৰ ৩১ হাজাৰ ৩৮৬টা ভোটকেন্দ্ৰত ভোটগ্ৰহণ নিয়াৰিকৈ পৰিচালনাৰ বাবে এশ শতাংশ ৰেব কাণ্ট্ৰিঙৰ ব্যৱস্থা কৰা হৈছে। এই সময়ছোৱাত শান্তি-শৃংখলা অটুত ৰখাৰ বাবে কেন্দ্ৰীয় সশস্ত্ৰ বাহিনীৰ কেইবাশ কোম্পানী নিয়োগ কৰা হৈছে। দৰং জিলাৰ দলগাঁও সমষ্টিত সৰ্বাধিক আৰু অনুসূচিত জনজাতিৰ বাবে সংৰক্ষিত পশ্চিম কাৰ্বি আংলঙৰ আম্বি সমষ্টিত সৰ্বনিম্ন ভোটদাতা আছে বুলি নিৰ্বাচন আয়োগৰ সূত্ৰই প্ৰকাশ কৰিছে।

ৰাজ্যৰ মুখ্য নিৰ্বাচন বিষয়া অনুৰাগ গোৱেলে প্ৰতিগৰাকী ভোটদাতাকে নিৰ্বাচন আয়োগে নিৰ্ধাৰণ কৰা নথিপত্ৰসহ ভোটকেন্দ্ৰসমূহলৈ গৈ ভোটৰ অধিকাৰ সাব্যস্ত কৰিবলৈ আহ্বান জনাইছে।

বাইট (অনুৰাগ গোৱেল)

শ্ৰীগোৱেলে কয়, যে প্ৰতিটো ভোটকেন্দ্ৰত খোৱাপানী, প্ৰসাৰণাৰ আৰু দিব্যাংগসকলৰ বাবে ৰেম্পৰ ব্যৱস্থাকে ধৰি সকলো সা-সুবিধা থকাটো নিশ্চিত কৰা হৈছে। নিৰ্বাচন আয়োগে শেহতীয়াকৈ নিৰ্বাচনী প্ৰক্ৰিয়া স্বচ্ছ কৰি তোলাৰ বাবে ৩০টা নতুন উদ্যোগ লৈছে। এই অনুসৰি প্ৰতিটো ভোটগ্ৰহণ কেন্দ্ৰত সৰ্বাধিক এহেজাৰ দুশ গৰাকী ভোটদাতাই ভোটদান কৰিব পাৰিব বুলি নিৰ্বাচন আয়োগে প্ৰকাশ কৰিছে।

ভোটগ্ৰহণ প্ৰক্ৰিয়া নিয়াৰিকৈ পৰিচালনাৰ বাবে জিলাই জিলাই কটকটীয়া নিৰাপত্তা ব্যৱস্থা গঢ়ি তোলা হৈছে। আৰক্ষী সঞ্চালক প্ৰধান হৰমিত সিঙে জনসাধাৰণক নিৰ্ভয়ে ভোটগ্ৰহণ কেন্দ্ৰলৈ আহি তেওঁলোকৰ গণতান্ত্ৰিক অধিকাৰ সাব্যস্ত কৰিবলৈ আহ্বান জনাইছে।

বাইট (হৰমিত সিং)

০০০০০০

ৰাজ্যৰ ১২৬টা বিধানসভা সমষ্টিত কাইলৈ হ'বলগীয়া ভোটগ্ৰহণৰ বাবে প্ৰতিখন জিলা সদৰৰ পৰা প্ৰিজাইডিং আৰু প'লিং বিষয়াসকলৰ লগতে নিৰ্বাচনী দায়িত্বত থকা নিৰাপত্তাৰক্ষী ইভিএমসহ কৰ্তব্যস্থানত উপস্থিত হৈছে। দক্ষিণ শালমাৰাৰ মানকাচৰ বিধানসভা সমষ্টিৰ ৪০২টা কেন্দ্ৰত ভোটগ্ৰহণৰ বাবে প'লিং আৰু প্ৰিজাইডিং বিষয়াসকল নিজ নিজ কেন্দ্ৰত উপস্থিত হৈছে। সমষ্টিটোত ৫৬টা স্পৰ্শকাতৰ ভোটগ্ৰহণ কেন্দ্ৰ আছে আৰু ইয়াৰে বাংলাদেশ সীমান্তত থকা ৪টা ভোটগ্ৰহণ কেন্দ্ৰলৈ যন্ত্ৰচালিত নাৱেৰে বিষয়াসকলে যাত্ৰা কৰে।

গোলাঘাট জিলাতো নিৰ্বাচন উপলক্ষে সকলো প্ৰস্তুতি সম্পূৰ্ণ হৈ উঠিছে। জিলাখনৰ ৫টা বিধানসভা সমষ্টিত এহেজাৰ ১৫৮টা ভোটগ্ৰহণ কেন্দ্ৰ স্থাপন কৰা হৈছে আৰু ৯ লাখৰো অধিক ভোটদাতাই এই কেন্দ্ৰসমূহত ভোটদান কৰিব পাৰিব। তদুপৰি জিলাখনৰ ২৫৮টা মহিলাৰ দ্বাৰা পৰিচালিত ভোটকেন্দ্ৰ স্থাপন কৰা হৈছে।

মাজুলী বিধানসভা সমষ্টিত ১৮৮টা ভোটগ্ৰহণ কেন্দ্ৰ স্থাপন কৰা হৈছে আৰু ইয়াৰে ২০টা হৈছে মহিলাৰ দ্বাৰা পৰিচালিত ভোটকেন্দ্ৰ। আজি পুৱাৰে পৰা প'লিং আৰু প্ৰিজাইডিং বিষয়া তথা সুৰক্ষা বাহিনীৰ লোকসকলে ইভিএম আৰু অন্যান্য সামগ্ৰীসহ নিজ নিজ ভোটকেন্দ্ৰলৈ ৰাওনা হয়।

মৰিগাঁও নিৰ্বাচনী জিলাতো ভোটগ্ৰহণকাৰী বিষয়া-কৰ্মচাৰীসকল নিজ নিজ ভোটগ্ৰহণ কেন্দ্ৰত উপস্থিত হৈছে। এইবাৰ ভোটগ্ৰহণকাৰী বিষয়াসকলৰ বাবে সুকীয়া সময় নিৰ্ধাৰণ কৰি দিয়াৰ পৰিপ্ৰেক্ষিতত সামগ্ৰী বিতৰণ কেন্দ্ৰত ভিৰ যথেষ্ট হ্রাস পায়। জিলাখনৰ ৯৬৮টা ভোটগ্ৰহণ কেন্দ্ৰৰ বাবে মুঠ ৪ হাজাৰ ৭২৪ জন বিষয়া-কৰ্মচাৰী নিয়োগ কৰা হৈছে। জিলাখনত ৭ লাখ ৬৬ হাজাৰ ৫৮৮ গৰাকী পঞ্জীয়নভুক্ত ভোটদাতা আছে।

গোৱালপাৰা জিলাৰ ৪টা বিধানসভা সমষ্টিৰ নিৰ্বাচনৰ বাবে প্ৰশাসন সাজু হৈছে। জিলাখনত এহেজাৰ ১০টা ভোটগ্ৰহণ কেন্দ্ৰ আছিল যদিও শেহতীয়াকৈ গোৱালপাৰা পশ্চিম সমষ্টিৰ এটা ভোটকেন্দ্ৰত ভোটদাতাৰ সংখ্যা নিৰ্ধাৰিত হিচাপতকৈ অধিক হোৱাত তাত অতিৰিক্ত এটা ভোটকেন্দ্ৰ স্থাপন কৰা হৈছে। ইয়াৰে ২৮৩টা হৈছে স্পৰ্শকাতৰ ভোটকেন্দ্ৰ।

ধুবুৰী জিলাৰ ৫টা বিধানসভা সমষ্টিৰ এহেজাৰ ৫৪৮টা ভোটগ্ৰহণ কেন্দ্ৰত প্ৰিজাইডিং আৰু প'লিং বিষয়াসকল উপস্থিত হৈছে। জিলাখনত মুঠ ১২ লাখ ২০ হাজাৰ ৩৮৪ গৰাকী ভোটদাতা আছে।

০০০০০

নিৰ্বাচন আয়োগে বিধানসভা নিৰ্বাচনত ভোটদানৰ বাবে ভোটদাতাসকলে ভোটাৰ পৰিচয় পত্ৰৰ উপৰি অন্য ১২ বিধ নথি দেখুৱাই ভোটদান কৰিব পাৰিব বুলি প্ৰকাশ কৰিছে। ফটোযুক্ত ভোটাৰ পৰিচয় পত্ৰ নথকা ভোটদাতাসকলে এই ১২ বিধ নথিৰ যিকোনো এবিধ দেখুৱাই গণতান্ত্ৰিক অধিকাৰ সাব্যস্ত কৰিব পাৰিব। এই নথিসমূহৰ ভিতৰত আছে আধাৰ কাৰ্ড, এম জি এনৰেগাৰ জবকাৰ্ড, ডাকঘৰৰ পাছবুক, আয়ুস্মান ভাৰত, স্বাস্থ্য বীমা স্মাৰ্ট কাৰ্ড, গাড়ী চালকৰ অনুজ্ঞাপত্ৰ, পেনকাৰ্ড, পাৰপত্ৰ ইত্যাদি। ভোটদাতাগৰাকীৰ পৰিচয় সম্পৰ্কে নিশ্চিত তথ্য থাকিলে ফটোযুক্ত ভোটাৰ পৰিচয় পত্ৰত থকা বানান

ভুল আদি উপেক্ষা কৰিবলৈ নিৰ্বাচন আয়োগে নিৰ্দেশ দিছে। ভোটাৰ পৰিচয় পত্ৰত থকা ফটোৰ বিসংগতিৰ বাবে ভোটাৰ আবেদনকাৰীৰ পৰিচয় সাব্যস্ত কৰাত সমস্যা হ'লে তেওঁ উল্লেখিত ১২ বিধ নথিৰ যিকোনো এবিধ দেখুৱাব লাগিব।

০০০০০

নিৰ্বাচনী ব্যস্ততাৰ মাজতেই অসমবাসীয়ে পৰম্পৰাগত উৎসাহ-উদ্দীপনাৰে হেঁপাহৰ ৰঙালী বিহু পালন কৰিবলৈ সাজু হৈছে। বিহুলৈ মাজত ছদিন থকা অৱস্থাত ৰাজ্যখনৰ প্ৰান্তে প্ৰান্তে উখল-মাখল পৰিৱেশে বিৰাজ কৰিছে। বিভিন্ন অঞ্চলত পৰম্পৰা অনুসৰি বিহু পালনৰ বাবে ৰাইজ সাজু হোৱাৰ সমান্তৰালভাৱে মঞ্চ বিহু উদ্‌যাপনৰো প্ৰস্তুতি চলিছে। বিহু হুঁচৰি, নাচৰ আখৰাৰ লগতে সংগীত শিল্পীসকলেও বিহু মঞ্চত জনসাধাৰণক মনোৰঞ্জন দিয়াৰ বাবে পূৰ্ণগতিত আখৰা চলাইছে।

সদৌ অসম ছাত্ৰ সন্থাৰ অন্তৰ্গত বোকাখাট আঞ্চলিক ছাত্ৰ সন্থাৰ উদ্যোগত নগৰ শাখা গোট ছাত্ৰ সন্থাৰ সহযোগত যোৱা ২৮ মাৰ্চৰ পৰা অনুষ্ঠিত বিহু নাচ আৰু ঢোল বাদন কৰ্মশালাৰ কালি সামৰণি পৰে। এই কৰ্মশালাত বোকাখাট অঞ্চলৰ ৪ শতাধিক প্ৰশিক্ষার্থীয়ে প্ৰশিক্ষণ গ্ৰহণ কৰে। ডিব্ৰুগড় জিলাৰ টিংখাঙৰ শলগুৰি টিপোমিয়া খেলপথাৰত অনুষ্ঠিত বিহু কৰ্মশালাৰ আজি সামৰণি পৰিছে। ৫ হাজাৰৰো অধিক প্ৰশিক্ষার্থীয়ে অংশগ্ৰহণ কৰা এই কৰ্মশালাৰ সামৰণি অনুষ্ঠানত ভালেসংখ্যক বিশিষ্ট ব্যক্তিয়ে অংশগ্ৰহণ কৰে। ইপিনে, ৰাজ্যৰ প্ৰান্তে প্ৰান্তে বিহু পালনৰ প্ৰস্তুতি চলিছে। ডেকা গাভৰুসকলে বিহু নাচৰ আখৰাৰ লগতে বিহু বাদ্যসমূহ যোগাৰ কৰিছে। বিশ্বনাথ জিলাৰ গহপুৰত কাৰিকৰসকলে ঢোল, পেপা, গগনা আদি বিক্ৰীৰ বাবে সাজি উলিয়াইছে। এই বিপনীসমূহত বহু লোকে ভিৰ কৰা পৰিলক্ষিত হৈছে।

গুৱাহাটী মহানগৰীৰ বিভিন্ন প্ৰান্তত মঞ্চ বিহু আৰু মুকলি বিহু উদ্‌যাপন কৰা হ'ব। ৰাজ্যৰ অন্যান্য ঠাইতো বিহু নাচৰ আখৰা আৰু কৰ্মশালা অনুষ্ঠিত হৈছে। উজনি অসমৰ বিভিন্ন অঞ্চলত বিহুৰ উলহ-মালহ পৰিলক্ষিত হোৱাৰ লগতে নামনি অসমতো জনসাধাৰণে বিহুৰ বাবে প্ৰস্তুতি প্ৰায় সম্পূৰ্ণ কৰিছে। কোনো কোনো ঠাইত বিহুৰ সৈতে সংগতি ৰাখি থলুৱা খাদ্য মেলা, লোকবাদ্য আৰু বিহুনাচৰ প্ৰতিযোগিতা তথা সাজপাৰৰ বিপনী মুকলি কৰা হৈছে।

০০০০০

মহিলা আৰু শিশু বিকাশ মন্ত্ৰালয়ে কাইলৈৰ পৰা পৰিপুষ্টি পষেকৰ অষ্টম সংস্কৰণ ৰূপায়ণ কৰিব। দেশৰ পৰা পৰিপুষ্টিজনিত সমস্যা দূৰ কৰি সুস্থ ভাৰত গঢ়াৰ লক্ষ্যৰে এই কাৰ্যসূচীৰ আয়োজন কৰা হয়। এই কাৰ্যসূচীৰ অংশ হিচাপে এইবাৰ জীৱনৰ প্ৰথম ছবছৰত শিশুৰ মগজুৰ বিকাশ সৰ্বাধিক কৰাৰ ওপৰত গুৰুত্ব আৰোপ কৰা হৈছে। কাইলৈ নতুন দিল্লীৰ বিজ্ঞান ভৱনত বিয়লি ৩ বজাৰ পৰা আয়োজিত অনুষ্ঠানত এই পষেকৰ শুভাৰম্ভ কৰা হ'ব। এই সময়চোৱাত শিশুৰ জন্মৰ পৰা প্ৰথম এহেজাৰ দিনৰ পৰিপুষ্টি নিশ্চিত কৰা, হিতাধিকাৰী সকলৰ মাজত পৰিপুষ্টি নিৰ্ণয়ৰ বাবে পৰ্যালোচনা কৰা, স্বাস্থ্য সন্মত জীৱনশৈলী গঢ়ি তুলি শিশুৰ মেদবহুলতা নিয়ন্ত্ৰণ কৰা আৰু সামগ্ৰিকভাৱে স্বাস্থ্য আৰু পৰিপুষ্টি নিশ্চিত কৰাৰ ওপৰত গুৰুত্ব দিয়া হৈছে। এই ১৫ টা দিনত সমগ্ৰ দেশৰ অঙ্গনবাড়ী কেন্দ্ৰসমূহত মাতৃ, অভিভাৱক, পৰিয়াল আৰু স্থানীয় সংগঠনসমূহৰ সহযোগিতাবে বিভিন্ন কাৰ্যসূচী গ্ৰহণ কৰা হ'ব। ইয়াৰ ভিতৰত পুষ্টি পঞ্চায়ত, সজাগতামূলক অভিযান, খেল-ধেমালীৰ মাধ্যমেৰে শিক্ষণ আৰু সুস্থ জীৱনশৈলী প্ৰসাৰৰ কাৰ্যসূচী লোৱা হ'ব।

প্ৰধানমন্ত্ৰী নৰেন্দ্ৰ মোদীয়ে এই অভিযান সন্দৰ্ভত কয় যে পৰিপুষ্টি সম্পন্ন শিশুয়েহে শক্তিশালী ৰাষ্ট্ৰ ভেটি গঢ়িব পাৰে।

০০০০০

আই পি এল ক্ৰিকেট প্ৰতিযোগিতাত আজি দিল্লীৰ অৰুণ জেটলী ষ্টেডিয়ামত হ 'বলগীয়া এখন খেলত ডেলহী কেপিটেলছ গুজৰাট টাইটানছৰ বিৰুদ্ধে অৱতীৰ্ণ হ 'ব। খেলখন সন্ধিয়া চাৰে ৭ বজাত আৰম্ভ হ'ব।

ইপিনে, ৰাজস্থান ৰয়েলছে যোৱানিশা গুৱাহাটীৰ বৰ্ষাপাৰাত অনুষ্ঠিত এখন বৰ্ষাবিঘ্নিত খেলত মুম্বাই ইণ্ডিয়ানছক ২৭ ৰানত পৰাস্ত কৰে। ৰাজস্থানে বান্ধি দিয়া ১৫১ ৰাণৰ প্ৰত্যুত্তৰত মুম্বাই ইণ্ডিয়ানছে ৯টা উইকেট হেৰুৱাই ১২৩ ৰাণহে কৰিবলৈ সক্ষম হয়। ৰাজস্থানৰ নাভ্ৰে বাৰ্গাৰ , সন্দীপ শৰ্মা আৰু ৰবি বিষ্ণইয়ে ২টাকৈ উইকেট লাভ কৰে। ইয়াৰ পূৰ্বে বৰষুণ তথা সেমেকা আউটফিল্ডৰ বাবে ১১ অভাৱলৈ হ্রাস কৰা খেলখনত প্ৰথমে বেট ধৰাৰ আমন্ত্ৰণ লাভ কৰি ৰাজস্থান ৰয়েলছে ৩টা উইকেট হেৰুৱাই ১৫০ ৰান সংগ্ৰহ কৰে। দলটোৰ হৈ যশস্বী জয়চোৱালে ৩২টা বলত ৭৭ৰাণ কৰি আউট নোহোৱাকৈ থাকে।

০০০০০

:: সমাপ্ত ::